

07 03 2026

7 15

சனிக்கிழமை

காலை

தலைப்புச் செய்திகள்

1. இந்த மாத இறுதிக்குள் நாடு நக்சல் தீவிரவாதத்தில் இருந்து விடுபடும் என்று மத்திய உள்துறை அமைச்சர் திரு. அமித் ஷா நம்பிக்கை தெரிவித்துள்ளார்.
2. வளர்ச்சியையும் சுற்றுச்சூழலையும் ஒன்றுக்கொன்று எதிரான சக்திகளாகப் பார்க்கக் கூடாது என்றும், அவை ஒன்றுக்கொன்று தொடர்பு உடையவை என்றும் மக்களவை தலைவர் திரு. ஓம் பிர்லா கூறியுள்ளார்.
3. மேற்காசியாவில் சிக்கித் தவித்த 14 ஆயிரத்துக்கும் மேற்பட்ட இந்தியர்கள் சிறப்பு விமானங்கள் மூலம் தாயகத்திற்கு அழைத்து வரப்பட்டுள்ளனர்.
4. ஈரானுக்கு எதிரான போர் தொடரும் நிலையில், அமெரிக்க அதிபர் திரு. டொனால்ட் டிரம்ப், அந்நாட்டின் மிகப்பெரிய பாதுகாப்பு தளவாட உற்பத்தி நிறுவனங்களுடன் ஆலோசனை நடத்தியுள்ளார்.
5. **Prague** சர்வதேச செஸ் போட்டியின் இறுதிச்சுற்றில் இந்தியாவின் அரவிந்த் சிதம்பரம் 5 புள்ளிகளுடன் இரண்டாமிடத்தைப் பிடித்தார்.

--- இனி விரிவான செய்திகள் ---

<<<<>>>>

இந்த மாத இறுதிக்குள் நாடு நக்ஸல் தீவிரவாதத்தில் இருந்து விடுபடும் என்று மத்திய உள்துறை அமைச்சர் திரு. அமித்ஷா நம்பிக்கை தெரிவித்துள்ளார்.

ஒடிசா மாநிலம் புவனேஸ்வரில் 3 ஆயிரத்து 770 கோடி ரூபாய் மதிப்பிலான வளர்ச்சித் திட்டங்களை நேற்று தொடங்கிவைத்து பேசிய அவர், நக்ஸல் பாதிப்புக்குள்ளான பகுதிகளில் வளர்ச்சியை வேகப்படுத்தவும், பழங்குடியின மக்கள் அதன் பலன்களைப் பெறுவதை உறுதி செய்யவும் அரசு பணியாற்றி வருகிறது என்று கூறினார்.

இந்தியா உலகின் மிக வேகமாக வளரும் முக்கிய பொருளாதாரமாக உருவெடுத்துள்ளதாகவும், கடந்த 20 ஆண்டுகளில் ஒடிசா இழந்த வளர்ச்சியை ஈடுகட்டவும், மாநிலத்தின் முன்னேற்றத்தை வேகப்படுத்தவும் மத்திய அரசும் பிஜேபி தலைமையிலான ஒடிசா அரசும் ஒருங்கிணைந்து செயல்படும் என்றும் திரு. அமித் ஷா உறுதியளித்தார்.

முன்னதாக ஒடிசாவில் தேசிய தடய அறிவியல் பல்கலைக்கழகத்தின் தற்காலிக வளாகத்தைத் திறந்து வைத்த திரு. அமித் ஷா, புதிய குற்றவியல் சட்டங்களின் கீழ் அறிவியல் பூர்வமான விசாரணை முறைகள் சட்ட அமலாக்கத்தை வலுப்படுத்த உதவுகின்றன என்று கூறினார்.

வளர்ச்சியையும் சுற்றுச்சூழலையும் ஒன்றுக்கொன்று எதிரான சக்திகளாகப் பார்க்கக் கூடாது என்றும், அவை ஒன்றுக்கொன்று தொடர்பு உடையவை என்றும் மக்களவை தலைவர் திரு. ஓம் பிர்லா கூறியுள்ளார்.

புது தில்லியில் நேற்று நடைபெற்ற தண்ணீர் தொடர்பான சர்வதேச மாநாட்டில் பேசிய அவர், மனிதகுலத்தின் எதிர்காலத்தைப் பாதுகாப்பதற்கு தண்ணீர் பாதுகாப்பு மிகவும் அவசியம் என்றார்.

மக்கள் பிரதிநிதிகள் உள்ளிட்ட அனைத்துத் தரப்பினரும் இந்த விஷயத்தில் ஒருங்கிணைந்து செயல்பட வேண்டும் என்றும் அவர் கூறினார்.

நிலையான வளர்ச்சி மற்றும் உலகளாவிய ஒத்துழைப்பின் முக்கியத்துவத்தை வலியுறுத்திய அவர், நீர் தொடர்பான சவால்களை எதிர்கொள்வதில் சர்வதேச நீர் மன்றம் போன்ற முயற்சிகள் உலக அளவில் குறிப்பிடத்தக்க அளவில் பயனளித்து வருவதாக தெரிவித்தார்.

மழைநீர் சேகரிப்பு, வீடுகளுக்கு குழாய் மூலம் குடிநீர் வழங்கல் போன்ற திட்டங்களைக் குறிப்பிட்ட திரு. ஓம் பிர்லா, இத்தகைய திட்டங்களின் வெற்றியை உறுதி செய்வதில் பொதுமக்களின் பங்களிப்பு மிக முக்கியமானது என்று கூறினார்.

குடியரசுத்தலைவர் திருமதி திரௌபதி முர்மு இன்று மேற்கு வங்காளத்தில் உள்ள டார்ஜிலிங்கிற்கு ஒரு நாள் பயணமாகச் செல்கிறார்.

இந்தப் பயணத்தின் போது, சர்வதேச சந்தால் கவுன்சில் ஏற்பாடு செய்துள்ள 9-வது சர்வதேச சந்தால் மாநாட்டில் அவர் கலந்துகொண்டு சிறப்பிக்கிறார்.

<<<<>>>>

புதுதில்லியில் நடைபெற்று வரும் ராய்சினா பேச்சுக்களின் ஒரு பகுதியாக, பல்வேறு நாடுகளின் தலைவர்களை மத்திய வெளியுறவுத்துறை அமைச்சர் டாக்டர் எஸ். ஜெய்சங்கர் நேற்று சந்தித்துப் பேசினார்.

இலங்கை, பூட்டான், மொரிஷியஸ், கென்யா, மால்டா, சீஷெல்ஸ் மற்றும் ருவாண்டா ஆகிய நாடுகளின் வெளியுறவு அமைச்சர்களுடன் டாக்டர் எஸ். ஜெய்சங்கர் இருதரப்பு பேச்சுவார்த்தைகளை நடத்தினார்.

இது குறித்து சமூக ஊடகப் பதிவில் தகவல் தெரிவித்துள்ள டாக்டர் எஸ். ஜெய்சங்கர், இலங்கை வெளியுறவுத்துறை அமைச்சர்

திரு. விஜித ஹேரத் உடனான சந்திப்பின் போது, இருதரப்பு உறவுகள் மற்றும் பிராந்திய சூழல் குறித்து விவாதித்ததாகக் குறிப்பிட்டுள்ளார்.

'மகாசாகர்' தொலைநோக்குப் பார்வை மற்றும் 'அன்டை நாட்டிற்கு முதலிடம்' ஆகிய கொள்கைகளே தங்களது முயற்சிகளுக்குத் தொடர்ந்து வழிகாட்டுவதாக திரு ஜெய்சங்கர் உறுதிப்படத் தெரிவித்துள்ளார்.

<<<<>>>>

ரயில்வே கடந்த பத்தாண்டுகளில் தனது கட்டமைப்பை மின்மயமாக்கும் பணியை முன்னுரிமை அடிப்படையில் மேற்கொண்டு வருகிறது.

இது இறக்குமதி செய்யப்படும் டீசல் மீதான அதன் தேவையைக் கணிசமாகக் குறைத்துள்ளது.

இதன் விளைவாக, தற்போது 99.4 சதவீத அகல இரயில் பாதைகள் மின்மயமாக்கப்பட்டுள்ளதாகவும், இது உலகின் மிகப்பெரிய உள்கட்டமைப்பு மாற்றங்களில் ஒன்று என்றும் ரயில்வே அமைச்சகம் கூறியுள்ளது.

ரயில்வே கட்டமைப்பின் பெரும்பகுதி மின்மயமாக்கப்பட்டுள்ளதால், உள்நாட்டிலேயே உற்பத்தி செய்யப்படும் மின்சாரத்தை அதிகளவில் சார்ந்திருக்க முடிகிறது என்றும், இது

எரிசக்தி பாதுகாப்பை மேம்படுத்துவதோடு உலகளாவிய எண்ணெய் சந்தையில் ஏற்படும் ஏற்ற இறக்கங்களின் பாதிப்பைக் குறைக்கிறது என்றும் அது தெரிவித்துள்ளது.

2016-17ஆம் ஆண்டுடன் ஒப்பிடுகையில், 2024-25ஆம் ஆண்டில் இந்திய ரயில்வே 178 கோடி லிட்டர் டீசலைச் சேமித்துள்ளது.

<<<<>>>>

மேற்காசியாவில் சிக்கித் தவித்த 14 ஆயிரத்துக்கும் மேற்பட்ட இந்தியர்கள் சிறப்பு விமானங்கள் மூலம் தாயகத்திற்கு அழைத்து வரப்பட்டுள்ளனர்.

மேற்கு ஆசியாவில் நிலவி வரும் போர்ச் சூழல் மற்றும் அதன் காரணமாக ஏற்பட்டுள்ள வான்வெளி கட்டுப்பாடுகளால், இந்திய விமானப் போக்குவரத்து கடுமையாகப் பாதிக்கப்பட்டுள்ளது.

இதன்காரணமாக, இந்திய உள்நாட்டு விமான நிறுவனங்களால் நேற்று இயக்கப்பட வேண்டிய மொத்தம் 278 விமானங்கள் ரத்து செய்யப்பட்டுள்ளதாக மத்திய சிவில் விமானப் போக்குவரத்து அமைச்சகம் தெரிவித்துள்ளது.

அந்தப் பிராந்தியத்தில் நிலவும் அசாதாரணச் சூழலைக் கருத்தில் கொண்டு, பயணிகளின் பாதுகாப்பை உறுதி செய்யும் வகையில்

விமான நிறுவனங்கள் தங்களது செயல்பாடுகளில் தேவையான மாற்றங்களைச் செய்து வருகின்றன.

இதற்கிடையில், இந்திய விமான நிறுவனங்களால் இயக்கப்பட்ட 40 விமானங்கள் மூலம் சுமார் 7 ஆயிரத்து 200-க்கும் மேற்பட்ட பயணிகள் மேற்கு ஆசியாவிலிருந்து இந்தியா திரும்பியுள்ளனர்.

<<<<>>>>

லண்டனில் நாளை தொடங்கி இரண்டு நாட்கள் நடைபெறும் 26வது காமன்வெல்த் வெளியுறவு அமைச்சர்கள் கூட்டத்தில் இந்தியா சார்பில் மத்திய வெளியுறவுத்துறை இணையமைச்சர் திரு. கீர்த்திவர்தன் சிங் பங்கேற்கிறார்.

இந்தப் பயணத்தின் போது அவர், காமன்வெல்த் தலைமை மற்றும் சில உறுப்பு நாடுகளின் பிரதிநிதிகளைச் சந்திப்பார் என்று வெளியுறவுத்துறை அமைச்சகம் தெரிவித்துள்ளது.

தனது பயணத்தின் இரண்டாம் கட்டமாக, சிலி நாட்டின் புதிய அதிபராகத் தேர்ந்தெடுக்கப்பட்டுள்ள திரு. ஜோஸ் அண்டோனியோ காஸ்ட் ரிஸ்ட் பதவியேற்பு விழாவில் இந்தியா சார்பில் அமைச்சர் பங்கேற்கிறார்.

இதற்காக சிலியில் வரும் செவ்வாய் கிழமை முதல் மூன்று நாட்கள் பயணம் செய்ய உள்ள திரு. கீர்த்திவர்தன் சிங், சிலியின்

தற்போதைய அதிபர் திரு. கேப்ரியல் போரிக் ஃபான்ட், புதிய அதிபர் திரு. ஜோஸ் அண்டோனியோ காஸ்ட் ரிஸ்ட் மற்றும் புதிய வெளியுறவுத்துறை அமைச்சர் திரு. ஜோஸ் பிரான்சிஸ்கோ பெரெஸ் மெக்கென்னா ஆகியோரை சந்தித்து பேச உள்ளார்.

<<<<>>>>

அமெரிக்க அதிபர் திரு. டொனால்ட் டிரம்ப், அந்நாட்டின் மிகப்பெரிய பாதுகாப்பு தளவாட உற்பத்தி நிறுவனங்களுடன் நேற்று ஆலோசனை நடத்தினார்.

இந்தச் சந்திப்பின் போது, உயர்தர வகை ஆயுதங்களின் உற்பத்தியை நான்கு மடங்கு அதிகரிக்க நிறுவனங்கள் ஒப்புக்கொண்டுள்ளதாக அவர் தெரிவித்தார்.

இது குறித்து சமூக ஊடகப் பதிவில் விவரங்களைப் பகிர்ந்துள்ள திரு. டொனால்ட் டிரம்ப் , ஈரானில் மட்டுமின்றி வெனிசுலாவிலும் பயன்படுத்தப்பட்ட நடுத்தர மற்றும் உயர் நடுத்தர ரக வெடிமருந்துகளின் கையிருப்பு அமெரிக்காவிடம் பெருமளவில் உள்ளதைச் சுட்டிக்காட்டினார்.

மேற்கு ஆசியாவில் அமெரிக்கா தனது Operation Epic Fury நடவடிக்கையைத் தொடர்ந்து முன்னெடுத்து வரும் சூழலில், பாதுகாப்பு நிறுவனங்களின் தலைமைச் செயல் அதிகாரிகளுடனான

இந்தச் சந்திப்பு முக்கியத்துவம் பெறுவதாக செய்திகள்

தெரிவிக்கின்றன.

<<<<>>>>

திரிபுரா மாநிலத்தில் மீண்டும் ஆட்சிக்கு வரலாம் என்ற இடதுசாரிகளின் எண்ணம் நிறைவேறாது என்று அம்மாநில முதலமைச்சர் திரு. மாணிக் சாஹா கூறியுள்ளார்.

வடக்கு திரிபுராவில் நேற்று பிஜேபி சார்பில் ஏற்பாடு செய்யப்பட்டிருந்த பொதுக்கூட்டத்தில் பேசிய அவர், தற்போதைய மாநில அரசு மக்களின் நலனுக்காகவும், வளர்ச்சிக்காகவும் வெளிப்படைத்தன்மையுடன் பணியாற்றி வருகிறது என்று கூறினார்.

எதிர்க்கட்சிகள் மக்கள் நலனில் கவனம் செலுத்துவதற்கு பதிலாக பிஜேபி தலைமையிலான அரசு மீது ஆதாரமற்ற குற்றச்சாட்டுகளை கூறி வருவதாக அவர் தெரிவித்தார்.

சிறிய மாநிலங்களில் மிசோரம், கோவாவுக்கு அடுத்தபடியாக நாட்டின் 3வது முழுமையான எழுத்தறிவு பெற்ற மாநிலமாக திரிபுரா மாநிலம் அறிவிக்கப்பட்டுள்ளது என்றும் திரு. மாணிக் சாஹா கூறினார்.

<<<<>>>>

செக் குடியரசில் நடைபெற்ற Prague சர்வதேச செஸ் போட்டியின் இறுதிச்சுற்றில் இந்தியாவின் அரவிந்த் சிதம்பரம் - செக் குடியரசின் கிராண்ட் மாஸ்டர் டேவிட் நவாராவை தோற்கடித்து, 5 புள்ளிகளுடன் இரண்டாமிடத்தைப் பிடித்தார்.

உஸ்பெகிஸ்தானின் நோடிர்பெக் அப்துசுட்டோரோவ், இறுதிச் சுற்றில் அமெரிக்காவின் ஹான்ஸ் மோக் நிமேனுடன் டிரா செய்து, 6 புள்ளிகளுடன் தோல்வியே அடையாமல் முதலிடம் பிடித்து சாம்பியன் பட்டத்தைக் கைப்பற்றினார்.

ஒன்பதாவது மற்றும் இறுதிச்சுற்றில், உலக செஸ் சாம்பியன் குகேஷ் - ஸ்பெயினின் டேவிட் ஆண்டன் குய்ஜாரோவை தோற்கடித்து 3 புள்ளி 5 புள்ளிகளுடன் ஒன்பதாவது இடத்தைப் பிடித்தார்.

சேலஞ்சர்ஸ் பிரிவில், இந்தியாவின் திவ்யா தேஷ்முக் செக் வீரர் ஹெர்பெக் ஸ்டெபானைத் தோற்கடித்து 5 புள்ளிகளுடன் மூன்றாம் இடத்தைப் பிடித்தார்.

-----

ஆல் இங்கிலாந்து ஒபன் பேட்மிண்டன் போட்டியின் ஆடவர் ஒற்றையர் பிரிவில் இந்தியாவின் லக்ஷயா சென் அரையிறுதிக்கு முன்னேறியுள்ளார்.

-----

ஐ.எஸ்.எல். கால்பந்து போட்டியில் ஜம்ஷெட்பூர் அணி 1-0 என்ற கோல் கணக்கில் காசி அணியை வென்றது.

-----

உலகக் கோப்பை ட்வெண்ட்டி ட்வெண்ட்டி கிரிக்கெட் இறுதிப் போட்டி அகமதாபாத்தில் நாளை நடைபெற உள்ளதால் அந்நகருக்கு நாட்டின் பல்வேறு நகரங்களில் இருந்து சிறப்பு விமானங்கள் இயக்கப்படும் என்று ஏர்-இந்தியா நிறுவனமும், ஆகாஷ் ஏர் நிறுவனமும் அறிவித்துள்ளன.

&lt;&lt;&lt;&lt;The End&gt;&gt;&gt;&gt;